

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *caturthaskandhē trayōdaśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ caturthaskandhē trayōdaśō'dhyāyaḥ ॥

sūta uvāca

niśamyā kauṣāraviṇōpavarṇitaṃ

dhruvasya vaikuṇṭhapadādhirōhaṇam ।

prarūḍhabhāvō bhagavatyadhōkṣajā

praṣṭuṃ punastaṃ viduraḥ pracakramē ॥ 1 ॥

vidura uvāca

kē tē pracētasō nāma kasyāpatyāni suvrata ।

kasyānvavāyē prakhyātāḥ kutra vā satramāsata ॥ 2 ॥

manyē mahābhāgavataṃ nāradaṃ dēvadarśanam ।

yēna prōktaḥ kriyāyōgaḥ paricaryāvidhirharēḥ ॥ 3 ॥

svadharmasīlaiḥ puruṣairbhagavān yajñapūruṣaḥ ।

ijyamānō bhaktimatā nāradēnēritaḥ kila ॥ 4 ॥

yāstā dēvarṣiṇā tatra varṇitā bhagavatkathāḥ ।

mahyaṃ śuśrūṣavē brahman kārtsnyēnācaṣṭumarhasi ॥ 5 ॥

maitrēya uvāca

dhruvasya cōtkalaḥ putraḥ pitari prasthitē vanam ।

sārvabhaumaśriyaṃ naicchadadhirājāsanam pituḥ ॥ 6 ॥

sa janmanōpaśāntātmā niḥsaṅgaḥ samadarśanaḥ |
dadarśa lōkē vitatamātmānaṃ lōkamātmāni || 7 ||

ātmānaṃ brahma nirvāṇaṃ pratyastamitavigrahaṃ |
avabōdharasaikātmamānandamanusantatam || 8 ||

avyavacchinnaḥ yōgāgnidagdha karmamalāśayaḥ |
svarūpamavarundhānō nātmanō'nyaṃ tadaikṣata || 9 ||

jaḍāndhabadhirōnmattamūkākr̥tiratanmatih |
lakṣitaḥ pathi bālānāṃ praśāntārcirivānalaḥ || 10 ||

matvā taṃ jaḍamunmattaṃ kulavṛddhāḥ samantriṇaḥ |
vatsaraṃ bhūpatiṃ cakruryavīyāṃsaṃ bhramēḥ sutam || 11 ||

svarvīthirvatsarasyeṣṭā bhāryāsūta ṣaḍātmajān |
puṣpārṇaṃ tigmakētuṃ ca iṣamūrjaṃ vasuṃ jayam || 12 ||

puṣpārṇasya prabhā bhāryā dōṣā ca dvē babhūvatuḥ |
prātarmadhyandinaṃ sāyamiti hyāsan prabhāsutāḥ || 13 ||

pradōṣō niśithō vyuṣṭa iti dōṣā sutāstrayaḥ |
vyuṣṭaḥ sutam puṣkarīṇyāṃ sarvatējasamādadhē || 14 ||

sa cakṣuḥ sutamākūtyāṃ patnyāṃ manumavāpa ha |
manōrasūta mahiṣī virajān naḍvalā sutān || 15 ||

puruṃ kutsaṃ tritaṃ dyumnaṃ satyavantamṛtaṃ vrataṃ |
agniṣṭōmamatīrātraṃ pradyumnaṃ śibimulmukam || 16 ||

ulmukō'janayatputrān puṣkarīṇyāṃ ṣaḍuttamān |
aṅgaṃ sumanasam khyātiṃ kratumaṅgirasam gayam || 17 ||

sunīthāṅgasya yā patnī suṣuvē vēnamulbaṇam |
yaddauḥśīlyātsa rājarṣirnirviṇṇō niragātpurāt || 18 ||

yamaṅga śēpuḥ kupitā vāgvajrā munayaḥ kila |
gatāsōstasya bhūyastē mamanthurdakṣiṇam karam || 19 ||

arājakē tadā lōkē dasyubhiḥ pīḍitāḥ prajāḥ |
jātō nārāyaṇāṁśēna prthurādyāḥ kṣitīśvaraḥ || 20 ||

vidura uvāca

tasya śīlanidhēḥ sādhorbrahmaṇyasya mahātmanaḥ |
rājñāḥ kathamabhūdduṣṭā prajā yadvimanā yayau || 21 ||

kiṁ vāṁhō vēna uddiśya brahmadaṇḍamayūyujan |
daṇḍavratadharē rājñi munayō dharmakōvidāḥ || 22 ||

nāvadhyēyaḥ prajāpālaḥ prajābhiraghavānapi |
yadasau lōkapālānām bibhartyōjaḥ svatējasā || 23 ||

ētaḍākhyāhi mē brahman sunīthātmajacēṣṭitam |
śraddadhānāya bhaktāya tvaṁ parāvaravittamaḥ || 24 ||

maitrēya uvāca

aṅgō'svamēdham rājarṣirājahāra mahākratum |
nājagmurdēvatāstasminnāhūtā brahmavādibhiḥ || 25 ||

tamūcurvismitāstatra yajamānamathartvijah |
havīṁṣi hūyamānāni na tē grhṇanti dēvatāḥ || 26 ||

rājan havīṁṣyaduṣṭāni śraddhayā'sāditāni tē |
chandāṁsyayātayāmāni yōjitāni dhṛtavrataiḥ || 27 ||

na vidāmēha dēvānāṃ hēlanāṃ vayamaṇvapi |
yanna grhṇanti bhāgān svān yē dēvāḥ karmasākṣiṇaḥ || 28 ||

maitrēya uvāca
aṅgō dvijavacaḥ śrutvā yajamānaḥ sudurmanāḥ |
tatpraṣṭuṃ vyasṛjadvācam sadasyāṃstadanuññayā || 29 ||

nāgacchantyāhutā dēvā na grhṇanti grahāniha |
sadasaspatayō brūta kimavadyaṃ mayā kṛtam || 30 ||

sadasaspataya ūcuḥ
naradēvēha bhavatō nāghaṃ tāvanmanāk sthitam |
astyēkaṃ prāktanamaghaṃ yadihēdṛk tvamaprajah || 31 ||

tathā sādahaya bhadraṃ tē ātmānaṃ suprajaṃ nrpa |
iṣṭastē putrakāmasya putraṃ dāsyati yajñabhuk || 32 ||

tathā svabhāgadhēyāni grahīsyanti divaukasaḥ |
yadyajñapurusaḥ sākṣādapatyāya harirvṛtaḥ || 33 ||

tāṃstān kāmān harirdadyādyān yān kāmayatē janaḥ |
ārādhitō tathaivaiṣa tathā puṃsāṃ phalōdayaḥ || 34 ||

iti vyavasitā viprāstasya rājñāḥ prajātayē |
purōḍāśaṃ niravapan śipiviṣṭāya viṣṇavē || 35 ||

tasmātpuruṣa uttasthau hēmamālyamalāmbaraḥ |
hiraṇmayēna pātrēṇa siddhamādāya pāyasam || 36 ||

sa viprānumatō rājā grhītvāñjalinaudanam |
avaghrāya mudā yuktaḥ prādātpatnyā udāradhīḥ || 37 ||

sā tatpuṃsavanaṃ rājñī prāśya vai patyurādadhē |
garbhaṃ kāla upāvṛttē kumāraṃ suṣuvē'prajā || 38 ||

sa bāla ēva puruṣō mātāmahamanuvrataḥ |
adharmāṃśōdbhavaṃ mṛtyuṃ tēnābhavadadhārmikaḥ || 39 ||

sa śarāsanamudyamya mṛgayurvanagōcaraḥ |
hantyasādhurmṛgān dīnān vēnō'sāvityaraujjanaḥ || 40 ||

ākriḍē kriḍatō bālān vayasyānatidāruṇaḥ |
prasahya niranukrōśaḥ paśumāramamārayat || 41 ||

taṃ vicakṣya khalam putraṃ śāsanairvividhairnṛpaḥ |
yadā na śāsituṃ kalpō bhṛśamāsītsudurmanāḥ || 42 ||

prāyēṇābhycitō dēvō yē'prajā gṛhamēdhinaḥ |
kadapatyabhṛtaṃ duḥkhaṃ yē na vindanti durbharam || 43 ||

yataḥ pāpīyasī kīrtiradharmaśca mahān nṛṇām |
yatō virōdhaḥ sarvēśāṃ yata ādhiranantakaḥ || 44 ||

kastaṃ prajāpadēśaṃ vai mōhabandhanamātmanaḥ |
paṇḍitō bahu manyēta yadarthāḥ klēśadā gṛhāḥ || 45 ||

kadapatyaṃ varaṃ manyē sadapatyācchucāṃ padāt |
nirvidyēta gṛhānmartyō yatklēśanivahā gṛhāḥ || 46 ||

ēvaṃ sa nirviṇṇamanā nṛpō gṛhān
niśītha utthāya mahodayōdayāt |
alabdhanidrō'nupalakṣitō nṛbhi -
rhitvā gatō vēnasuvaṃ prasuptām || 47 ||

vijñāya nirvidya gataṃ patiṃ prajāḥ
purōhitāmātyasuhṛdgaṇādayaḥ |
vicikyururvyāmatiśōkakātarā
yathā nigūḍhaṃ puruṣaṃ kuyōginaḥ || 48 ||

alakṣayantaḥ padavīm prajāpatēḥ
hatōdyamāḥ pratyupasṛtya tē purīm |
ṛṣīn samētānabhivandya sāsṛavō
nyavēdayan paura bhārtrvīplavam || 49 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
caturthaskandhē trayōdaśō'dhyāyaḥ ||